

## 17. హిజ్రత్ తరువాత తొలి చారిత్రక ప్రసంగం

“మీ కొరకు నిషేధించబడిన వస్తువులు ఇవి: మృత పశువు, రక్తం, పంది మాంసం, అల్లాహ్ పేరుగాక వేరితరుల పేరు ఉచ్చరించబడినది, గొంతు పినకబడటం వల్ల చచ్చిన పశువు, దెబ్బ తగిలి చనిపోయిన పశువు, ఎత్తయిన స్థలం నుంచి క్రిందపడి చనిపోయినది లేక కొమ్ము తగలటం వల్ల చచ్చిపోయి నది, క్రూరమృగాలు చీల్చి తినటం వల్ల చనిపోయిన పశువు (ఇవి మీ కొరకు హరామ్ గావించబడ్డాయి). కాని మీరు ఒకవేళ ‘జిబహ్’ చేస్తే అది మీ కొరకు నిషిద్ధం కాదు. అలాగే ఆస్థానాల వద్ద బలి ఇచ్చినవి కూడా నిషిద్ధమే. అదే విధంగా బాణాల ప్రయోగం ద్వారా అదృష్టాన్ని పరీక్షించుకోవటం కూడా నిషిద్ధమే. ఇవన్నీ అత్యంత నీచమైన పాప కార్యాలు. ఈ రోజు అవిశ్వాసులు మీ ధర్మం గురించి ఇక ఆశను వదులుకున్నారు. జాగ్రత్త! మీరు భయపడ వలసింది వారికి కాదు, మీరు నాకు భయపడండి. ఈ రోజు మీ కొరకు మీ ధర్మాన్ని పరిపూర్ణం గావించాను. మీపై నా అనుగ్రహాన్ని పూర్తి చేశాను. ఇంకా, ఇస్లాంను మీ ధర్మంగా సమ్మతించి ఆమోదించాను. ఎవడయినా తీవ్రమయిన ఆకలి బాధతో అల్లాడిపోతూ - గత్యంతరం లేని పరిస్థితిలో పాపానికి పాల్పడే ఉద్దేశం లేకుండా ఉండి (పై వాటిలో దేన్నయినా తిన్నట్లయితే) నిస్సందేహంగా అల్లాహ్ క్షమించేవాడు, కనికరించేవాడూను.”

(అల్ మాయిద 5 : 3)

ప్రియసోదరులారా..!

ఇప్పుడు మీరు విన్న ఈ ఆయత్లు సూరె ఫుస్సిలత్లోని 30-32 వాక్యాలు. ఈ ఆయతులకు తగ్గ ప్రథమ వ్యక్తి సర్వలోకాల కారుణ్య ప్రవక్త, సర్వ ప్రవక్తల నాయకుడు దైవప్రవక్త ముహమ్మద్ (స). దైవప్రవక్త (స) ప్రదర్శించిన నిలకడ,

స్థిరత్వం సహనం ఆత్మస్థైర్యం, దైవనమ్మకం.. ఇత్యాదివన్నీ ఇతర ప్రవక్తల్లో అగుపించవు. ఎందుకంటే దైవప్రవక్త (స)లో గల స్థిరత్వం, నిలకడ ఇత్యాది లక్షణాలన్నీ ఇతర ఏ ప్రవక్తకూ అల్లాహ్ అనుగ్రహించలేదు.

దైవ ప్రవక్త (స) వసంతకాలం రబీవుల్ అవ్వల్ మాసం 9వతేది సోమవారం ఉదయం మక్కా నగరంలో జన్మించారు. అంటే క్రీ.శ 571 ఎప్రిల్ 22వ తేదిన సూర్యోదయం కాకముందే దైవప్రవక్త (స) ప్రపంచంలోకి అడుగుపెట్టారు. తల్లి ఆమీనా, తండ్రి అబ్దుల్లాహ్. మహాప్రవక్త (స) జన్మించక ముందే తండ్రి అబ్దుల్లాహ్ మరణించాడు. తాత అబ్దుల్ ముత్తలిబ్ దైవప్రవక్త జన్మించిన ఏడవ రోజే అక్కిఖా జరిపించారు. ముహమ్మద్ (స) అని నామకరణం చేశారు. తల్లి ఆమీనా దైవతూతల శుభవార్తను పురస్కరించుకుని అహ్మద్ అని నామకరణం చేశారు. ఆరు సంవత్సరాల ప్రాయంలోనే తల్లి ఆమీనా కాలధర్మం చెందారు. ఎనిమిది సంవత్సరాల ప్రాయంలో తాత అబ్దుల్ ముత్తలిబ్ పరమపదించారు. తరువాత దైవ ప్రవక్త పోషణ బాధ్యతలను పెత్తండ్రి అబూ తాలిబ్ స్వీకరించారు. అబూతాలిబ్ ప్రవక్త గారి తండ్రి అబ్దుల్లా గారి స్వంత సోదరుడు.

యుక్తవయస్సులో దైవప్రవక్త (స) వ్యాపార నిమిత్తం ప్రయాణాలు చేసేవారు. 25 సంవత్సరాల వయస్సులో మక్కా నగరానికి చెందిన పేరు ప్రఖ్యాతులు గల ఒక ధనిక కుటుంబ స్త్రీ అయిన బీబీ ఖదీజా గారితో దైవప్రవక్త వివాహం జరిగింది. అప్పుడు ఆమె వయస్సు 40 సంవత్సరాలు. 25 సంవత్సరాలు ఆమె దైవప్రవక్త (స) సహచర్యంలో జీవితం గడిపింది. ఆమె ఎంత చక్కటి సంసార జీవితాన్ని గడిపిందంటే దైవప్రవక్త (స) ఆమె మరణాంతరం జీవితాంతం ఆమెను గుర్తు చేసుకునేవారు. ఆమెను తలచుకునేవారు. హజ్రత్ ఫాతీమా (రజి.అన్వా) హజ్రత్ ఖదీజా (రజి) గర్భం నుండి పుట్టింది మక్కా నగరంలో దైవప్రవక్త (స)కు సంబంధించిన ఆ సమయం ఎంతో మధురమైనది, ఆదర్శప్రాయమైనది. ఖురైష్ వంశంలో ప్రతీ వ్యక్తి దైవ ప్రవక్తను సాదిఖ్ (సచ్చీలుడు), అమీన్ (అమానతుదారుడు) అని పిలిచేవారు. 40 సంవత్సరాల వయస్సు సమీపిస్తున్న సమయంలో ఎక్కువగా దైవధ్యానంలో నిమగ్నులైపోయేవారు. నగరాన్ని వదిలి 'హిరా గుహల్లో' ఏకాంతంలో గడిపేవారు. **మహాశయ్యలారా..!**

అప్పుడు ఆయన వయస్సు 40 సంవత్సరాలు. ఆయన హిరా గుహలోనే

ఉండగా ఆయన వద్దకు దైవదూతల నాయకుడు జిబ్రయీల్ (అ.స్స) హజరయ్యారు. దైవ ప్రవక్త (స) గా నియమితులయ్యారనీ శుభవార్త వినిపించారు. ఆ తర్వాత **أَقْرَأُ بِاسْمِ رَبِّكَ الَّذِي خَلَقَ** 'ఇక్రూ.... బిస్మిరబ్బీకల్లజీ ఖలఖ్' ఆయతులు అల్లాహ్ తరుపు నుండి దైవ ప్రవక్త (స) హృదయ ఫలకంపై అవతరించాయి. దైవాజ్ఞతో ప్రవక్త (స) బహుదైవారాధకుల అనాచారాలను, అనైతిక కార్యాలను సంస్కరించటానికి, ఇస్లాం బోధన చేయటానికి నడుము బిగించారు. యుగయుగాలుగా విగ్రహారాధనలో, బహుదైవారాధనలో కూరుకుపోయిన మక్కావాసులంతా దైవ ప్రవక్త (స)కు వ్యతిరేకంగా బద్ధ శత్రువులై నిలిచారు. దైవధర్మ ప్రచార కార్యాన్ని విజయవంతం చేసే కార్యసాధనలో దైవ ప్రవక్త (స) తలమునకలయ్యారు. 13 సంవత్సరాలు కరోర పరిశ్రమ కృషి సలిపి నలువైపులా వ్యాపించి ఉన్న మక్కావాసుల విముఖత, వ్యతిరేకులనూ ఏదుర్కొని పవిత్ర కలిమా 'లా ఇలాహ ఇల్లాలాహ్' ప్రచారాన్ని నిర్వహించినారు. సబవీ దశకంలో దైవ ప్రవక్త (స) పెత్తండ్రి అబూ తాలిబ్ గారి మరణం సంభవించింది. సతీమణి మరణించిన మూడు రోజులకే ప్రాణానికి ప్రాణంగా ఇస్లాం ధర్మ ప్రచార రక్షక కవచంగా ఉన్న పెత్తండ్రి మరణం ఆయన్ను (స) కలిచి వేసింది.

ఆ బాధను ఆయన భరించలేక పోయారు. భగ్నుహృదయులయ్యారు. అయినప్పటికీ ధర్మ ప్రచారంలో ఎలాంటి తేడా రానివ్వలేదు. నిర్విరామంగా ధర్మప్రచారాన్ని చేస్తూ మరింత ఉధృతం చేశారు. దాన్ని అడ్డుకుంటూ మక్కా ఖురైషులు దైవప్రవక్త (స) ఎన్నో బాధలకు కష్టాలకు గురిచేశారు. ఇస్లాంను ఆర్పివేయడానికి శతవిధాలా ప్రయత్నించారు కాని అల్లాహ్ ఇలా సెలవిస్తున్నాడు:

**يُرِيدُونَ أَن يُطْفِئُوا نُورَ اللَّهِ بِأَفْهَامِهِمْ وَيَأْتِيَ اللَّهُ بِالْحُكْمِ وَأَن يُنِيرَ نُورَهُ وَلَوْ كَرِهَ الْكَافِرُونَ**

వారు అల్లాహ్ జ్యోతిని (ఇస్లాంను) తమ నోటితో ఊది, ఆర్పివేయాలను కుంటున్నారు. కాని సత్యతిరస్కారులకు ఎంత సహించకపోయినా సరే, అల్లాహ్ తన జ్యోతిని వాపింపజేయాలని నిర్ణయించుకున్నాడు

(అస్ సఫ్ 61 : 8)

జరిగింది కూడా అదే. సత్యవిరోధుల ప్రయత్నాలు, పన్నాగాలన్నీ వ్యర్థమై పోయాయి. సత్యం విజయం సాధించింది అసత్యం ఓటమిపాలైపోయింది.

దైవప్రవక్త ముహమ్మద్ (స) వారి ప్రసంగాలు

ఇస్లామీయ చరిత్ర దీనికో నిదర్శనం. చివరకు దైవ ప్రవక్త (స) కు హిజ్రత్ అనుమతి లభించింది. దైవప్రవక్త (స) నబవీ శకం 13వ యేట (27 సఫర్), క్రీ.శ 621 సెప్టెంబర్ 12వ తేదీన మక్కా వదిలి మదీనాకు పయనమయ్యారు. మూడు సగళ్లు రాత్రుళ్ళు మక్కాకు సమీపంలోని సౌర్ గుహలో గడిపారు. ఆ తరువాత సుదీర్ఘ ప్రయాణం చేస్తూ చివరకు న.శ 13వ యేట రబీవుల్ అవ్వల్ 8వ తేదీ సోమవారం (అంటే క్రీ.శ 622 సెప్టెంబర్ 23వ తేదీ) మదీనా సమీపంలో గల కుబా ప్రాంతానికి చేరారు. అక్కడే బస చేసి తిరిగి 12 రబీవుల్ ఒకటవ హిజ్రీ శకం శుక్రవారం అక్కడ నుంచి పయనమయ్యారు. బనీసాలిమ్ వాడకు చేరేవరకు జుమా సమయం అయ్యింది. అక్కడే దైవ ప్రవక్త (స) వంద మంది అనుచరులతో జుమా ప్రార్థన చేశారు. అదే ఇస్లాంలో మొదటి జుమా.

ప్రియ సోదరులారా..!

జుమా సుభదినాన దైవ ప్రవక్త (స) ఇచ్చిన ఆ ప్రసంగం చారిత్రాత్మకంగా చాలా గొప్పస్థానాన్ని కలిగి ఉంది. ఆనాటి ఆ ఖుత్బాను ఈనాటి జుమా ప్రసంగంలో వినిపించాలనుకుంటున్నాను. ఈ చారిత్రక ప్రఖ్యాత ప్రసంగాన్ని చాలా శ్రద్ధగా వినండి అల్లాహ్ ఈ ఖుత్బాను శుభకరంగా చేయుగాక... ఆమీన్.

“సర్వస్తోత్రాలు అల్లాహ్ కే శోభిస్తాయి. నేను అల్లాహ్ ను స్తుతిస్తున్నాను, ఆయన సహాయాన్ని కోరుతున్నాను. క్షమాబిక్షకై ఆయన్ను వేడుకొంటున్నాను. నేను అల్లాహ్ నే విశ్వసించాను. అల్లాహ్ పట్ల అవిధేయత చూపను. ఆయన పట్ల అవిధేయత చూపిన వారితో నేను విరోధిస్తాను. అల్లాహ్ తప్ప మరొక ఆరాధ్యుడు లేడు. ఆయన అద్వితీయుడు. ఆయనకు సాటి ఎవరూ లేరు. ముహమ్మద్ (స) ఆయన ప్రవక్త, దాసుడు అని నేను సాక్ష్యమిస్తున్నాను. అల్లాహ్ ఆయన (స) కు సన్మార్గాన్ని, జ్యోతిని ఇచ్చి యుగాలుగా ప్రవక్తలు లేని కాలంలో, జ్ఞానం విద్య లేని కాలంలో, మార్గభ్రష్టత్వం తాండమాడుతున్న కాలంలో ప్రభవింపజేశాడు. చివరికాలంలో ప్రళయానికి దగ్గరగా, మృత్యువుకు అతి చేరువుగా ప్రభవింపజేశాడు. ఎవరయితే అల్లాహ్ ను, ఆయన ప్రవక్తను ఆనుసరిస్తారో వారే సాఫల్యం విజయం పొందుతారు. అవిధేయత చూపేవారు, దైవాజ్ఞలను ఉల్లంఘించేవారు మార్గవిహీనులవుతారు. మార్గభ్రష్టతలో కూరుకుపోతారు.

ముస్లిములారా!

అల్లాహ్ పట్ల భయభీతిగా ఉండాలనీ తాకీదు చేస్తున్నాను. ఒక ముస్లిం మరొక ముస్లిం సోదరునికి చెయ్యాలైన అత్యుత్తమ హితబోధ ఏమిటంటే పరలోకం గురించి ప్రేరేపించాలి. అల్లాహ్ కు భయపడాలని బోధించాలి. అల్లాహ్ వేటికి దూరంగా ఉండమని ఆజ్ఞాపించాడో, వాటికి బహుదూరంగా ఉండాలి. వాటి జోలికి పోకూడదు. దీన్ని మించిన హితబోధ ఏదీలేదు. దీనిని మించిన జిక్ (నామస్మరణం) లేదు. గుర్తుంచుకోండి! అల్లాహ్ కు భయపడుతూ పనులు చేసే వ్యక్తికి పరలోకంలో దైవభీతి ఎంతో అత్యుత్తముగా తోడ్పడుతుంది. అల్లాహ్, అతని మధ్యగల అంతర, బాహ్య వ్యవహారాల్లో, విషయాల్లో అతడు ధర్మబద్ధంగా ఉండి ఆయా పనుల్లో అతని సంకల్పశుద్ధి కూడా అల్లాహ్ కోసమే నిష్కలమంగా ఉంటే అతని కొరకు ప్రపంచంలో పేరు ప్రఖ్యాతులు, మృత్యువు తరువాత అతని కొరకు ఆ పనులు ఒక విధిగా మారు తాయి. ఒకవేళ ఎవరయినా అలా చేయకపోతే అలాంటి వారి గురించి అల్లాహ్ సెలవిస్తున్నాడు:

مَا بَدَأُ الْقَوْلَ لَدَيَّ وَمَا أَنَا بِظَلَمٍ لِّلْعَبِيدِ

నా దగ్గర మాట మార్చడం జరగదు, నేను నా దాసులకు అన్యాయం చేసేవాడను కాను.

(ఖాఫ్ 50 : 29)

కావున అల్లాహ్ కు భయపడండి. మీ ప్రాపంచిక విషయాల్లోనూ, ధార్మిక విషయాల్లోనూ అంతర విషయాల్లోనూ, బాహ్య వ్యవహారాల్లోనూ దైవభీతి కలిగి ఉండండి. ఎవరయితే అల్లాహ్ కు భయపడతారో అల్లాహ్ అతన్ని పాపాలన్నింటినీ ఆయన తుడిచి వేస్తాడు. వారికి గొప్పపుణ్యఫలితాల్ని అనుగ్రహిస్తాడు. దైవభీతి ఉన్నవారే నిశ్చయంగా గొప్ప విజయం పొందిన వారు. నిశ్చయంగా దైవభీతి అవిధేయత నుండి కాపాడుతుంది. శిక్షలనుండి రక్షిస్తుంది. నిశ్చయంగా దైవభీతి మొహాలను వికసింపజేస్తుంది, దైవ ప్రసన్నతను ప్రసాదిస్తుంది, అంతస్తులను పెంచుతుంది. ప్రపంచంలో ధర్మ సమ్మతమైన పవిత్ర వస్తువుల్ని తినండి, కాని అల్లాహ్ ఆదేశాల నిర్వహణలో ఎలాంటి తగ్గింపు చేయకూడదు. అందుకొరకే అల్లాహ్ మీకు గ్రంథాన్ని నేర్పించాడు. దైవ మార్గాలను చూపాడు. దీని ద్వారా అల్లాహ్ సత్యవంతుల్ని, అసత్య వాదుల్ని వేరుచేస్తాడు.



అల్లాహ్ మీపై ఎంతటి అనుగ్రహాన్ని ఉపకారాన్ని కురిపించాడో అలాగే మీరు ప్రజలతో ప్రవర్తించండి. అల్లాహ్ విరోధులను మీ విరోధులుగా భావించండి. అల్లాహ్ మార్గంలో పోరాడవలసిన విధంగా ధర్మపోరాటం చేయండి. ఆయన మిమ్మల్ని ఎన్నుకున్నాడు. మీకు అల్లాహ్ విధేయులు (ముస్లింలు) అని పేరు పెట్టాడు. ఎందుకంటే దైవసందేశం, సూచనలు చూసి కూడా ఇస్లాం స్వీకరించనివాణ్ణి నాశనం చేయడానికి. ఇక ఎవరు దైవసూచనలు చూసి ఇస్లాం స్వీకరిస్తారో వారికి జీవితం ప్రసాదించడానికి, సర్వ పుణ్యాలు అల్లాహ్ ఆజ్ఞతోనే జరుగుతున్నాయి.

అల్లాహ్ నామస్మరణ (జిక్ర)ను అత్యధికంగా చేస్తూ ఉండండి. పరలోక విజయం కొరకు పుణ్యకార్యాలు చేయండి. ఎవరయితే దైవం మధ్య తమ మధ్య ఉన్న విషయాలను సరిగ్గా పాటిస్తారో అల్లాహ్ అతని మధ్య, ప్రజల మధ్యగల విషయాలను సరిచేస్తాడు.

నిశ్చయంగా అల్లాహ్ దాసులకు ఆజ్ఞలు జారించేస్తాడు. ఆయనపై ఎవరి ఆజ్ఞ లేదు. అల్లాహ్ దాసుల యజమాని. అల్లాహ్ సన్నిధిలో దాసులకు ఎలాంటి అధిపత్యమూ అధికారము లేదు.

అల్లాహ్ మహోన్నతుడు. పుణ్యకార్యాలు చేసే సద్బుద్ధి, శక్తి ఆ మహోన్నతుని కటాక్షం దయవల్లే కలుగుతుంది. (రహ్మాతుల్లిల్ ఆలమీన్ 1:92-93)

**ఇస్లామీయ సోదరులారా..!**

ఎంతటి మహత్తర ప్రసంగం! ఎంతటి మహాభాగ్యం!! ఆనాడు ఆరంభమైన ఈ వారంవారం పండుగ ప్రళయం వరకు జారి చేయబడింది. ఇస్లామీయ చరిత్రలోని తొలి ఖుత్బాలో పాల్గొన్న ఆ సహాబాలు ఎంతటి ధన్యజీవులో ఇప్పటికి కూడా బనూ సాలీం వీధి ఖుబాలో ఉంది. అక్కడే ఒక మహోన్నతమైన మస్జిద్ నిర్మించడం జరిగింది గత చరిత్ర వైభవానికి నిదర్శనంగా.

అల్లాహ్ మనందరికి పవిత్ర మక్కా యాత్ర చేసే భాగ్యాన్ని ప్రసాదించుగాక.

దైవప్రవక్త (స) వారి ప్రసంగాన్ని కంఠస్థంచేసి, వాటిపై ఆచరించే భాగ్యాన్ని ప్రసాదించు గాక!. ఆమీన్.

